

क्या गुण तेरे सार समाले मै निर्गुन के दातारे ।  
बे खरीद क्या करे चतुराई इह जीअ पिण्ड सभ थारे ।  
लाल रंगीले प्रीतम मन मोहन तेरे दर्शन कौं हम वारे ।  
प्रभू दाते दम दीन बिखारी तुम सदां करहुं उपकारे ।  
सो किछु नांहि हम ते होवे मेरे ठाकुर अगम अपारे ।

क्या सेव कमावहुं क्या कहि रीझावहुं विधि कित पावहिं वर सारे ।  
मिति नहिं पाइये अन्तु न लहीये मन तरसे चिर ठारे ।  
पावहुं दान दीठ होइ मागउं मुखि लागे मैथिलि रैनारे ।  
सतिगुरु नानक कृपा धारी सिग हाथ दे निस्तारे ॥

कृपा निधान साहिब मिठिड़ा फरिमाइनि था : बोलिणा सत्  
श्री वाहगुरु ! हे कृपा निधान प्रभू मिठा मालिक श्री रघुनन्दन  
देव साईं तवहां जी जै हुजे । हे साकेत साईं तवहां जेके शरणि  
पयलनि ते कृपाऊं करयो था उहे केतिरियूं गणियूं मुंहिजा  
दिलबर अबल ! प्रति पालियो था, गले लाए साराहियो था,  
पुचिकारे प्यार दियो था, साह साह में सम्भालियो था । तवहां

जा कहिड़ा कहिड़ा गुण गायां, मूं खे कहिड़ो अकुलु आहे । तवहां  
ई गुण जी दाति दियण वारा आहियो, बाबो ई त बालक खे सभु  
सेखारींदो आहे । तवहां जा कहिड़ा कहिड़ा सबाझा गुण सम्भारियां ।  
मुंहिजा कौशलेंद्र साई ! मुंहिजा मिठा सुठा देवता सदां जियंदे ।  
गोस्वामी बि चवे थो : पूजण लाइ देवता ढेर, सेवण लाइ स्वामी  
घणा, पर शंकरु बि जंहि जी सेवा थो करे, उन जी सेवा करियो ।  
उहो मुंहिजो सुठो देवता तूं आहीं । ओ दातार अबल ! तवहां जी  
कहिड़ी साहिबी गायां, बिना सेवा, बिना गुण जे कोई तो सां  
दिलि जो हालु अची करे त सभु कुछु देई छदींसि । विभीषण छा  
खणी आयो ? निमाणा अखर । उन खे लंका जो राजु हिते ऐं  
अविचलु राजु भक्ति जो देई छदियुव । ओ दशरथ जा दानी ! श्री  
कौशल्या कुखि मण्डन ! ओ बनवासी वीर ! ओ आरत हरण !  
मांदकाई मिटाइण वारा ! ओ शरणि सुखद ! हिकवार जे को  
शरणि पुकारे उन खे बि सर्व सुख थो दीं । कहिड़ कहिड़ा तवहां  
जा गुण गणायां ? जटायूं अ जा फट पंहिजे पलांद सां उघियव,  
उहे यादि कयां ? भीलनि खे भाकुर पातव उहे चवां ?  
भीलणी अ जा बेर यादि कयां ? ओ रिषि मुनि वंदित रघुवीर !  
कीन यार जी यारी निबाहण लाइ बाली अ जूं गारियूं सठियुव

से यादि करियां ? ओ मूं निर्गुण जा दातार ! जे मुल्ह सां ईदा  
आहिनि से माणा कंदा आहिनि, जे बिना मुल्ह अचनि से  
कहिड़ा माणा कंदा ? को धनु देई त असां खे खरीद कोन कयो  
अथव । वाट तां लभी पियुसि । मां त घुरां बि कुछु कोन थो । मिठल ! बिना  
मुल्ह जे मूं तवहां जे मथां सर्वसु कुरिबानु कयो  
आहे, उन करे कुछु घुरां कोन थो । साहिब ! मां कहिड़ियूं  
सियाणपूं कंदुसि ? मुंहिजो जीउ प्राण सभु तुंहिजो ई आहे ।  
मुंहिजो वारु वारु तवहां जी सेवा में हाजुरु आहे । रोमु रोमु जसु  
थो गाए । रग रग तवहां जी अहिसान मजींदी । हिक क्षण बि  
तवहां जे दर्शन खां पासीरो न थींदुसि । दिलिबर राघवेन्द्र साई !  
तवहां जे दर्शन लाइ अखियूं उबाणिकियूं आहिनि, लीलाइनि  
थियूं, लिकी लिकी गाल्हियूं करीं थां सार लहीं थो । श्री मिथिला  
में रंग माणण वारा युवराज ! श्रीजू स्वामिनि जा प्रीतम, सभिनी  
जा मन मोहण वारा अमड़ि जा मिठा लाल ! तवहां जे दर्शन तां  
बलहारु वजां ! महाराज चवनि त बालड़ा ! असीं बि देरि इन  
करे थो करियूं त वारे वारे इहे मधुर बोल बुधूं । साहिब मिठा  
वेनती करनि : हे कृपा निधान नाथ ! असां गरीबि बिखारी, तवहां  
सदां असां जे मथां उपकार था करियो । असां क्षण क्षण में भुलूं

था करियूं तवहां पल पल में पंहिजी कृपा करे बखिशीश था  
करियो । असां वरी बि उहे भुलाए कृतघ्न था थियूं । तवहां जूं  
अनंत बखिशीशूं, गणण वारा बि थकिजी पवनि । मिठल ! उहो  
को उपाउ कोन्हें जो असां न कयो हुजे । असां हीलनि करण सां  
कीन घटायो, हरिका साधना करण जो प्रयत्न कयो आहे । जेका  
बुधीसीं सा वर वर करे कईसीं पर मालिक ! तवहां जे लिक्कण  
जी बि हद कान्हें । हर हर झाती पाए दिलि में लिकीं थो । हे  
अगम अपार अलभ ठाकुर ! वेद शास्त्रनि तवहां सां मिलण जा  
जेके बि साधन दसिया आहिनि से सभु कयासीं । हाणे थकी अ  
खे जानिब जाइ दियो । भला बाबा ! पाणई कृपा करे सुझायो त  
गरीबि श्रीखण्डि ब्रान्हिड़ियूं कींअ तवहां सां मिलंदियूं । पाण ई  
को सही जतनु बुधायो । कहिड़नि सन्तनि जी कहिड़ी ऐं केतिरी  
सेवा करियूं ? तवहांजे दरड़े ते बुहारिड़ी पायां ? बासण  
मलियां ? कहिड़ी सेवा करियां ? कहिड़नि गीतनि ते रीझंदे, उहे  
गायां ? भागेश्वरी कीन भेरवी ? कहिड़े नाते सां पुकारियां ?  
बाबो चवां या दादो ? यां बापू रघुवर चवां ? छा चवण सां  
रीझंदे ? कहिड़ा वचन चवां ? कहिड़ी जुगति कयां ? कृपा करि,  
बाबिड़ो थीउ, जीजिड़ो थीउ । जियं लखण सां संकोचु छदे

हलंदो आहीं तियं मूं सां ग़ाल्हाइ । हे नाथ ! मां कहिड़ी तरह तो  
खे रीझायां ? मिठा ! तुंहिजी न का कीमति थी ग़णी वजें ऐं न  
ऊंचाई थी समुझ में अचे । बाकी मनु चरण कमलनि जे दर्शन  
लाइ बिना पेरनि जे पखी ब वांगे तड़िफे थो । महाराज मिठनि  
प्रसन्न थी चयो बेटी ! एद्रियूं लीलटि यूं छाजे लाइ थी करीं ?

साहिब मिठनि विनय कई त मूं खे कृपा जो दानु  
बख़िशियो । महाराजनि चयो त कृपा त अथई । तूं दिलि खोले  
चउ । साहिबनि चयो त साहिब मूं खे तवहां जे सन्मुखि लज़ थी  
अचे । कींअ डीठु थी घुरां पर रही बि नथी सघां । तवहां कृपा  
करे दिलि में न कजो । कृपा निधान ! कृपा कयो त श्री जू  
महाराजनि जी चरण रज मुंहिजे मस्तक जो सींगारु थिए । मुख  
जो ताम्बूलु, जीवन जो आधारु, साह जो सर्वसु थिए । उहा  
मधुर पावनु रज मूं खे अहर्निशि मिलंदी रहे । मुंहिजी ज़िभिड़ी  
उहा रज चटींदी रहे ऐं कदहीं न ढापे । श्रीजू स्वामिनि जूं  
सेवकिणियूं मूं चन्दन जे वृक्ष ते चढ़ी, टारियूं लाहे चन्दन ठाहे  
चरणनि में मलीनि, मां उन सेवा में कुरिबानु थी वजां । सचु हाणे  
इन खां सवाइ न थी सरे, इन करे निःसंकोच थी अर्जु थी  
करियां । प्रभू मिठा ! मां बियो कुछु न थी चाहियां । महाराज

मिठनि मुश्की करे साहिबनि जे मस्ते ते हस्त कमलु रखी  
चयो : बचिड़ी ! तोखे असां जे सहुरे सरूपु श्री गुर नानक देव  
निवाजियों आहे । असां खे तूं उतां दाजे में मिली आहीं इन करे  
पंहिजी आहीं ऐं घर जी आहीं तो लाइ असां वटि का बि  
मनोकामना अदेय न आहे, सदां तुंहिजी मनवांछित अभिलाष  
पूर्ण थींदी ।

युगल सरकार बिन्हीं बालिड़ियुनि गरीबि श्रीखण्डि खे भरि  
में विहारे लाद लदाइण लगा ॥

**मिठिड़े बाबल साईं अ जी सदाईं जै ।**